

श्रीलक्ष्मीसहस्रनामस्तोत्रम्

ॐ तामाह्वयामि सुभगां लक्ष्मीं त्रैलोक्यपूजिताम् ।
एहोति देवि पद्माक्षि पद्माकरकृतालये ॥1॥
आगच्छागच्छ वरदे पश्य मां स्वेन चक्षुषा ।
आयाह्यायाहि धर्मार्थकाममोक्षमये शुभे ॥2॥
एवंविधैः स्तुतिपदैः सत्यैस्सत्यार्थसंस्तुता ।
कनीयसी महाभागा चन्द्रेण परमात्मना ॥3॥
निशाकरश्च सा देवी भ्रातरौ द्वौ पयोनिधेः ।
उत्पन्नमात्रौ तावास्तां शिवकेशवसंश्रितौ ॥4॥
सनत्कुमारस्तमृष समाभाष्य पुरातनम् ।
प्रोक्तवानितिहासं तु लक्ष्म्याः स्तोत्रमनुत्तमम् ॥5॥
अथेदृशान्महाघोरादारिद्र्यान्नरकात्कथम् ।
मुक्तिर्भवति लोकेऽस्मिन् दारिद्र्यं याति भस्मताम् ॥6॥

सनत्कुमार उवाच :

पूर्वं कृतयुगे ब्रह्मा भगवान् सर्वलोककृत् ।
सृष्टिनानाविधां कृत्वा पश्चाच्चिन्तामुपेयिवान् ॥7॥
किमाहाराः प्रजास्त्वेताः सम्भविष्यन्ति भूतले ।
तथैव चासान्दारिद्र्यात्कथमुत्तरणं भवेत् ॥8॥
दारिद्र्यान्मरणं श्रेयस्त्विति सञ्चिन्त्य चेतसि ।
क्षीरोदस्योत्तरे कूले जगाम कमलोद्भवः ॥9॥
तत्र तीव्रं तपस्तप्त्वा कदाचित्परमेश्वरम् ।
ददर्श पुण्डरीकाक्षं वासुदेवं जगद्गुरुम् ॥10॥
सर्वज्ञं सर्वशक्तीनां सर्वावासं सनातनम् ।
सर्वेश्वरं वासुदेवं विष्णुं लक्ष्मीपति प्रभुम् ॥11॥
सोमकोटिप्रतीकाशं क्षीरोदविमले जले ।
अनन्तभोगशयनं विश्रान्तं श्रीनिकेतनम् ॥12॥
कोटिसूर्यप्रतीकाशं महायोगेश्वरेश्वरम् ।
योगनिद्रारतं श्रीशं सर्वावास सुरेश्वरम् ॥13॥
जगदुत्पत्तिसंहारस्थितिकारणकारणम् ।
लक्ष्म्यादिशक्तिकरणं जातमण्डलमण्डितम् ॥14॥
आयुधैर्देहवद्भिश्च चक्राद्यैः परिवारितम् ।
दुर्निरीक्ष्यं सुरैः सिद्धैर्महायोनिशतैरपि ॥15॥
आधारं सर्वशक्तीनां परं तेजः सुदुस्सहम् ।
प्रबुद्धं देवमोशानं दृष्ट्वा कमलसम्भवः ॥16॥
शिरस्यज्जलिमाधाय स्तोत्रं पूर्वमुवाच ह ।



मनोवाञ्छित सिद्धि त्वं पूरयस्य महेश्वर ॥17॥
जितं ते पुण्डरीकाक्ष नमस्ते विश्वभावन ।
नमस्तेऽस्तु हृषीकेश महापुरुषपूर्वज ॥18॥
सर्वेश्वर जयानन्द सर्वावास परात्पर ।
प्रसीद मम भक्तस्य छिधि सन्देहजं तमः ॥19॥
एवं स्तुतः स भगवान् ब्राह्मणाऽव्यक्तजन्मना ।
प्रसादाभिमुखः प्राह हरिविश्रान्तलोचनः ॥20॥

श्री भगवानुवाच :

हिरण्यगर्भं तुष्टोऽस्मि ब्रूहि यत्तेऽभिवाञ्छितम् ।
तद्वक्ष्यामि न सन्देहो भक्तोसि मम सुव्रत ॥21॥
केशवाद्भवनं श्रुत्वा करुणाविष्टचेतनः ।
प्रत्युवाच महाबुद्धिर्भगवन्तं जनार्दनम् ॥22॥
चतुर्विधं भवस्यास्य भूतसर्गस्य केशव ।
परित्राणाय मे ब्रूहि रहस्यं परमाद्भुतम् ॥23॥
दारिद्र्यशमनं धन्यं मनोज्ञं पावनं परम् ।
सर्वेश्वर महाबुद्धे स्वरूपं भैरवं महत् ॥24॥
श्रियः सव्रातिशायिन्यास्तथा ज्ञानं च शाश्वतम् ।
नामानि च वै मुख्यानि यानि गौणानिचाच्युत ॥25॥
त्वद्वक्त्रकमलोत्थानि श्रोतुमिच्छामि तत्त्वमः ।
इति तस्त वचः श्रुत्वा प्रतिवाक्यमुवाच सः ॥26॥

श्रीभगवानुवाच

महाविभूतिसंयुक्ता षाड्गुण्यवपुरुषः प्रभोः ।
भगवद्वासुदेवस्य नित्यं चैषाऽनपायिनी ॥27॥
एकैव वर्ततेऽभिन्ना ज्योत्स्नेव हिमदीधितेः ।
सर्वशक्त्यात्मिका चेव विश्वं व्याप्य व्यवस्थिता ॥28॥
सर्वैश्वर्यगुणोपेता नित्यशुद्धस्वरूपिणी ।



प्राणशक्तिः परा ह्येषा सर्वेषां प्राणिनां भुवि ॥२९॥
 शक्तीनां चैव सर्वासां योनिभूता परा कला ।
 अहं तस्याः परं नाम्नां सहस्रमिदमुत्तमम् ॥३०॥
 शृणुष्ववहितो भूत्वा परमैश्वर्यभूतिदम् ।
 देव्याख्यास्मृतिमात्रेण दारिद्र्यं याति भस्मताम् ॥३१॥
 श्रीः पद्मा प्रकृतिः सत्त्वा शान्ता चिच्छक्तिरव्यया ।
 केवला निष्फला शुद्धा व्यापिनी व्योमविग्रहा ॥३२॥
 व्योमपद्मकृताधारा परा व्योमा मतोद्भवा ।
 निर्व्योमा व्योममध्यस्था पञ्चव्योमपदाश्रिता ॥३३॥
 अच्युता व्योमनिलया परमानन्दरूपिणी ।
 नित्यशुद्धा नित्यतृप्ता निर्विकारा निरीक्षणा ॥३४॥
 ज्ञानशक्तिः कर्तृ शक्तिर्भोक्तृशक्तिः शिखावहा ।
 स्नेहाभाषा निरानन्दा विभूतिर्विमला चला ॥३५॥
 अनन्ता वैष्णवी व्यक्ता विश्वानन्दा विकाशिनी ।
 शक्तिर्विभिन्नसर्वार्तिः समुद्रपरितोषिणी ॥३६॥
 मूर्तिः सनातनी हार्दी निस्तरङ्गा निरामया ।
 ज्ञानज्ञेया ज्ञानगम्या ज्ञानज्ञेयविकासिनी ॥३७॥
 स्वच्छन्दशक्तिर्गहना निष्कम्पाऽर्चिः सुनिर्मलां ।
 स्वरूपा सर्वगाऽपारा बृहिणी सुगुणोर्जिता ॥३८॥
 अकलङ्का निराधारा निस्सङ्कल्पा निराश्रया ।
 असङ्कीर्णा सुशान्ता च शाश्वती भासुरी स्थिरा ॥३९॥
 अनौपम्या निर्विकल्पा निर्यन्त्रा यन्त्रवाहिनी ।
 अभेद्या भेदिनी भिन्ना भारती वैखरी खगा ॥४०॥
 अग्राह्या ग्राहिका गूढा गम्भीरा विश्वगोपिनी ।
 अनिर्देश्याऽप्रतिहता निर्बीजा पावनी परा ॥४१॥
 अप्रतर्क्याऽपरिमिता भवभ्रान्तिविनाशिनी ।



एका द्विरूपा त्रिविधा असंख्याता सुरेश्वरी ॥४२॥
 सुप्रतिष्ठा महाधात्री स्थितिर्वृद्धिर्ध्रुवा गतिः ।
 ईश्वरी महिमा ऋद्धिः प्रमोदा उज्ज्वलोद्यमा ॥४३॥
 अक्षया वर्द्धमाना च सुप्रकाशा विहङ्गमा ।
 नीरजा जननी नित्याजया रोचिष्मती शुभा ॥४४॥
 तपोनुदा च ज्वाजा च सुदीप्तिश्वांशुमालिनी ।
 अप्रमेया त्रिधा सूक्ष्मा परा निर्वाणदायिनी ॥४५॥
 अवदाता सुशुद्धा च अमोघाख्या परम्परा ।
 सन्धानकी शुद्धविद्या सर्वभूतमहेश्वरी ॥४६॥
 लक्ष्मीस्तुष्टिर्महाधीरा शान्तिरपूरणेन वा ।
 अनुग्रहाशक्तिराद्या जगज्ज्येष्ठा जगद्विधिः ॥४७॥
 सत्या प्रह्ला क्रियायोग्या ह्यपर्णाह्लादिनी शिवा ।
 सम्पूर्णाह्लादिनी शुद्धा ज्योतिष्मत्यमतावहा ॥४८॥
 रजोवत्यर्कप्रतिभाऽकर्षिणी कर्षिणी रसा ।
 परा वसुमती देवी कान्तिः शान्तिर्मतिः कला ॥४९॥
 कला कलंकरहिता विशालोद्दीपनी रतिः ।
 सम्बोधिनी हारिणी च प्रभावा भवभूतिदा ॥५०॥
 अमृतस्यन्दिनी जीवा जननी खण्डिका स्थिरा ।
 धूमा कलावती पूर्णा भासुरा सुमती रसा ॥५१॥
 शुद्धा ध्वनिः सृतिः सृष्टिर्विकृतिः कृष्टिरेव च ।
 प्रापणी प्राणदा प्रह्ला विश्वा पाण्डुरवासिनी ॥५२॥
 अवनिर्वज्रनलिका चित्रा ब्रह्माण्डवासिनी ।
 अनन्तरूपाऽनन्तात्माऽनन्तस्थाऽनन्तसम्भवा ॥५३॥
 महाशक्तिः प्राणशक्तिः प्राणदात्री रतिम्भरा ।
 महासमूहा निखिला इच्छाधारा सुखावहा ॥५४॥
 प्रत्यक्षलक्ष्मीर्निष्कम्पा प्ररोहाबुद्धि गोचरा ।



नानादेहा महावर्ता बहुदेहविकासिनी ॥55॥
 सहस्राणी प्रधाना च न्यायवस्तुप्रकाशिका ।
 सर्वाभिलाषपूर्णेच्छा सर्वा सर्वार्थभाषिणी ॥56॥
 नानास्वरूपचिद्धात्री शब्दपूर्वा पुरातना ।
 व्यक्ताऽव्यक्ता जीवकेशा सर्वेच्छापरिपूरिता ॥57॥
 सङ्कल्पसिद्धा सांख्येया तत्त्वगर्भा धरावहा ।
 भूतरूपा चित्स्वरूपा त्रिगुणा गुणगर्विता ॥58॥
 प्रजापतीश्वरी रौद्री सर्वाधारा सुखावहा ।
 कल्याणवाहिका कल्या कलिकल्मषनाशिनी ॥59॥
 निरूपोद्भिन्नसन्ताना सुयन्त्रा त्रिगुणालया ।
 महामाया योगमाया महायोगेश्वरी प्रिया ॥60॥
 महास्त्री विमला कीर्तिर्जया लक्ष्मीर्निरञ्जना ।
 प्रकृतिर्भगवन्माया शक्तिर्निद्रा यशस्करी ॥61॥
 चिन्ता बुद्धिर्यशः प्रज्ञा शान्तिराप्तातिवर्द्धिनी ।
 प्रद्युम्नमाता साध्वी च सुखसौभाग्यसिद्धिदा ॥62॥
 काष्ठा निष्ठा प्रतिष्ठा च ज्येष्ठा श्रेष्ठा जयावहा ।
 सर्वातिशायिनी प्रीतिर्विश्वशक्तिर्महाबला ॥63॥
 वरिष्ठा विजया वीरा जयन्ती विजयप्रदा ।
 हृद्गृहा गोपिनी गुह्या गणगन्धर्वसेविता ॥64॥
 योगीश्वरी योगमाया योगिनी योगसिद्धिदा ।
 महायोगेश्वरवृता योगा योगेश्वरप्रिया ॥65॥
 ब्रह्मेन्द्ररुद्रनमिता सुरासुरवरप्रदा ।
 त्रिवर्त्मगा त्रिलोकस्था त्रिविक्रमपदोद्भवा ॥66॥
 सुतारा तारिणी तारा दुर्गा सन्तारिणी परा ।
 सुतारिणी तारयन्ती भूरितारेश्वरप्रभा ॥67॥
 गुह्यविद्या यज्ञविद्या महाविद्यासुशोभिता ।



अध्यात्मविद्या विघ्नेशी पद्मस्था परमेष्ठिनी ॥६८॥
 आन्वीक्षिकी त्रयी वार्ता दण्डनीतिर्नयात्मिका ।
 गौरी वागीश्वरी गोप्त्री गायत्री कमलोद्भवा ॥६९॥
 विश्वम्भरा विश्वरूपा विश्वमाता वसुप्रदा ।
 सिद्धिः स्वाहा स्वधा स्वस्ति सुधा सर्वार्थसाधिनी ॥७०॥
 इच्छा सृष्टिर्द्युतिर्भूतिः कीर्तिः श्रद्धा दया मतिः ।
 श्रुतिर्मेधा धृतिर्ही श्रीर्विद्या विबुधवन्दिता ॥७१॥
 अनसूया धृणा नीतिर्निर्वृतिः कामधुक्करा ।
 प्रतिज्ञासन्ततिर्भूतिर्द्यौः प्रज्ञा विश्वमानिनी ॥७२॥
 स्मृतिर्वाग्विश्वजननी पश्यन्ती मध्यमा समा ।
 सन्ध्या मेधा प्रभा भीमा सर्वाकारा सरस्वती ॥७३॥
 कांक्षा माया महामाया मोहिनी माधवप्रिया ।
 सौम्याभोगा महाभोगा भोगिनी भोगदायिनी ॥७४॥
 सुधौतकनकप्रख्या सुवर्णकमलासना ।
 हिरण्यगर्भा सुश्रोणी हारिणी रमणी रमा ॥७५॥
 चन्द्रा हिरण्मयी ज्योत्स्ना रम्या शोभा शुभावहा ।
 त्रैलोक्यमण्डना नारी नरेश्वरवरार्चिता ॥७६॥
 त्रैलोक्यसुन्दरी रामा महाविभववाहिनी ।
 पद्मस्था पद्मनिलया पद्ममालाविभूषिता ॥७७॥
 पद्मयुग्मधरा कान्ता दिव्याभरणभूषिता ।
 विचित्ररत्नमुकुटा विचित्राम्बरभूषणा ॥७८॥
 विचित्रमाल्यगन्धाढ्या विचित्रायुधवाहना ।
 महानारायणी देवी वैष्णवी वीरवन्दिता ॥७९॥
 कालसङ्कर्षिणी घोरा तत्त्वसङ्कर्षिणी कला ।
 जगत्संपूरणी विश्वा महा वैभवभूषणा ॥८०॥
 वारुणी वरदा व्याख्या घण्टाकर्णविराजिता ।



नृसिंह भैरवी ब्राह्मी भास्करी व्योमचारिणी ॥८१॥
 ऐन्द्री कामधनुः सृष्टिः कामयोनिर्महाप्रभा ।
 हृष्टा काम्या विश्वशक्तिर्बीजगत्यात्मदर्शना ॥८२॥
 गरुडारुढहृदया चान्द्री श्रीर्मधुरानना ।
 महोग्ररूपा वाराही नारसिंही हतासुरा ॥८३॥
 युगान्तहुतभुग्ज्वाला कराला पिङ्गला कला ।
 त्रैलोक्यभूषणा भीमा श्यामा त्रैलोक्यमोहिनी ॥८४॥
 महोत्कटा महारक्ता महाचण्डा महासना ।
 शङ्खिनी लेखिनी स्वस्था लिखिता खेचरेश्वरी ॥८५॥
 भद्रकाली चैव वीरा कौमारी भवमालिनी ।
 कल्याणी कामधुग्ज्वालामुखी चोत्पलमालिका ॥८६॥
 वालिका धनदा सूर्या हृदयोत्पलमालिका ।
 अजिता वर्षिणी रीतिर्भरुण्डा गरुडासना ॥८७॥
 वैश्वानरी महामाया महाकाली विभीषणा ।
 महामन्दारविभवा शिवानन्दा रतिप्रिया ॥८८॥
 उद्रीतिः पद्ममाला च धर्मवेगा विभावनी ।
 सत्क्रिया देवसेना च हिरण्यरजताश्रया ॥८९॥
 सहसावर्तमाना च हस्तिनादप्रबोधिनी ।
 हिरण्यपद्मवर्णा च हरिभद्रा सुदुर्द्धरा ॥९०॥
 सूर्या हिरण्यप्रकटसहृशी हेममालिनी ।
 पद्मानना नित्यपुष्टा देवमाताऽमृतोद्भवा ॥९१॥
 महाधना च या शृङ्गी कार्दमी कम्बुकन्धरा ।
 आदित्यवर्णा चन्द्राभा गन्धद्वारा दुरासदा ॥९२॥
 वरार्चितावरारोहा वरेण्या विष्णुवल्लभा ।
 सर्वकामप्रदा भद्रा सुभद्रा सर्वमङ्गला ॥१०६॥
 श्वेता सुशुक्लवसना शुक्लमाल्यानुलेपना ।



कल्याणी वरदा वामा वामेशी विन्ध्यवासिनी ॥१३॥
 योगनिद्रा योगरता देवकी कामरूपिणी ।
 कंसविद्रावणी दुर्गा कौमारी काशिकी क्षमा ॥१४॥
 कात्यायनी कालरात्रिर्निशितृप्ता सुदुर्जया ।
 विरूपाक्षी विशालाक्षी भक्तानां परिरक्षिणो ॥१५॥
 बहुरूपा स्वरूपा च विरूपा रूपवर्जिता ।
 घण्टानिनादबहुला जीमूतध्वनिनिः स्वना ॥१६॥
 महादेवेन्द्रमथिनी भृकुटीकुटिलानना ।
 सत्योपयाचिता चैका कौबेरी ब्रह्मचारिणी ॥१७॥
 आर्या यशोदासुतदा धर्मकामार्थमोक्षदा ।
 दारिद्र्यदुःखशमनी घोरदुर्गार्तिनाशिनी ॥१८॥
 भक्तार्तिशमनी भव्या भवभर्गार्तिनाशिनी ।
 क्षीराब्धितनया पद्म कमला धरणीधरा ॥१९॥
 रुक्मिणी रोहिणी सीता सत्यभामा यशस्विनी ।
 प्रज्ञाधाराऽमिताबुद्धिर्वेद माता यशोवती ॥१००॥
 समाधिर्भावना मैत्री करुणा भक्तवत्सला ।
 अंतर्वेदी दक्षिणा च ब्रह्मचर्यपरागतिः ॥१०१॥
 दीक्षा वीक्षा परीक्षा च समीक्षा वीरवत्सला ।
 अम्बिका सुरभिः सिद्धा सिद्धविद्याधरार्चिता ॥१०२॥
 सुदीप्ता लेलिहाना च कराला विश्वपूरका ।
 विश्वसंहारिणी दीप्तिस्तापनी ताण्डवप्रिया ॥१०३॥
 उद्भवा विरजा राज्ञी तापनी बिन्दुमालिनी ।
 क्षीरधारासुप्रभावा लोकमाता सुवर्चसा ॥१०४॥
 हव्यगर्भा चाज्यगर्भा जुह्वतो यज्ञसम्भवा ।
 आप्यायनी पावनी च दहनी दहनाश्रया ॥१०५॥
 मातृका माधवी मुच्या मोक्षलक्ष्मीर्महर्द्धिदा ।



हंसा हीनकरी हंसी हृद्या हृत्कमलालया ॥107॥
 सितातपत्रा सुश्रोणी पद्मपत्रायते क्षणा ।
 सावित्री सत्यसङ्कल्पा कामदा कामकामिनी ॥108॥
 दर्शनीया हशा हश्या स्पृश्या सेव्या वराङ्गना ।
 भोगप्रिया भोगवती भोगीन्द्रशयनासना ॥109॥
 आर्द्रा पुष्करिणी पुण्या पावनी पापसूदनी ।
 श्रीमती च शुभाकारा परमैश्वर्यभूतिदा ॥110॥
 अचिन्त्यानन्तविभवा भवभावविभावनी ।
 निश्रेणिः सर्वदेहस्था सर्वभूतनमस्कृता ॥111॥
 बला बलाधिका देवी गौमती गोकुलालया ।
 तोषणी पूर्णचन्द्राभा एकानन्दा शतानना ॥112॥
 उद्याननगरद्वारहर्म्योपवनवासिनी ।
 कूष्माण्डीदारुणा चण्डा किराती नन्दनालया ॥113॥
 कालायना कालगम्या भयदा भयनाशिनी ।
 सौदामिनी मेघरवा दैत्यदानवमर्दिनी ॥114॥
 जगन्माता भयकरी भूतधात्री सुदुर्लभा ।
 काश्यपी शुभदाना च वनमाला शुभा वरा ॥115॥
 धन्या धन्येश्वरी धन्या रत्नदा वसुवर्द्धिनी ।
 गान्धर्वी रेवती गङ्गा शकुनी विमालनना ॥116॥
 इडा शान्तिकरी चैव तामसी कमलालया ।
 आज्यपा वज्रकौमारी सोमपा कुसुमाश्रया ॥117॥
 जगत्प्रिया च सरथा दुर्जया खगवाहना ।
 मनोभवा कामचारा सिद्धचारणसेविता ॥118॥
 व्योमलक्ष्मीर्महालक्ष्मीस्तेजोलक्ष्मीः सुजोज्ज्वला ।
 रसलक्ष्मीर्जगद्योनिर्गन्धलक्ष्मीर्वनाश्रया ॥119॥
 श्रवणा श्रावणा नेत्रा रसनाप्राणचारिणी ।



विरिञ्चिमाता विभवा वरवारिजवाहना ॥120॥
 वीर्या वीरेश्वरी वन्द्या विशोका वसुवर्द्धिनी ।
 अनाहता कुण्डलिनी नलिनी वनवासिनी ॥121॥
 गान्धारिणीन्द्रनमिता सुरेन्द्रनमिता सती ।
 सर्वमङ्गलमाङ्गल्या सर्वकामसमृद्धिदा ॥122॥
 सर्वानन्दा महानन्दा सत्कीर्तिः सिद्धसेविता ।
 सिनीवाली कुहू राका अमा चानुमतिर्द्युतिः ॥123॥
 अरुन्धती वसुमती भार्गवी वास्तु देवता ।
 मायूरी वज्रवेताली वज्रहस्ता वरानना ॥124॥
 अनघा धरणिर्धीरा धमनी मणिभूषणा ।
 राजश्रीरूपसहिता ब्रह्मश्रीर्ब्रह्मवन्दिता ॥125॥
 जयश्रीर्जयदा ज्ञेया सर्गश्रीः स्वर्गतिः सताम् ।
 सुपुष्पा पुष्पनिलया फलश्रीर्निष्कलप्रिया ॥126॥
 धनुर्लक्ष्मीस्त्वमिलिता परक्रोधनिवारिणी ।
 कद्रूर्द्धनायुः कपिला सुरसा सुरमोहिनी ॥127॥
 महाश्वेता महानीला महामूर्तिर्विषापहा ।
 सुप्रभा ज्वालिनी दीप्तिस्तृप्तिर्व्याप्तिः प्रभाकरी ॥128॥
 तेजोवती पद्मबोधा मदलेखारुणावती ।
 रत्ना रत्नावलीभूता शतधामा शतापहा ॥129॥
 त्रिगुणा घोषिणी रक्ष्या नर्दिनी घोषवर्जिता ।
 साध्याऽदितिर्दितिर्देवी मृगवाहा मृगाङ्गगा ॥130॥
 चित्रनीलोत्पलगता वृषरत्नाकराश्रया ।
 हिरण्यरजतद्वन्द्वा शङ्खभद्रासनस्थिता ॥131॥
 गोमूत्रगोमयक्षीरदधिसर्पिर्जलाश्रया ।
 मरीचिश्चीरवसना पूर्णा चन्द्रार्कविष्टरा ॥132॥
 सुसूक्ष्मा निर्वृतिस्थूला निवृत्तारातिरेव च ।



मरीचिज्वालिनी धूमा हव्यवाहा हिरण्यदा ॥133॥
दायिनी कालिनी सिद्धिः शोषिणी सम्प्रबोधिनी ।
भास्वरा संहतिस्तीक्ष्णा प्रचण्डज्वलनोज्ज्वला ॥134॥
साङ्गा प्रचण्डा दीप्ता च वैद्युतिः सुमहाद्युतिः ।
कपिलानीररक्ता च सुषुम्ना विस्फुलिङ्गिनी ॥135॥
अर्चिष्मती रिपुहरा दीर्घा धूमावली जरा ।
सम्पूर्णमण्डला पूषा सुमनोहरा ॥136॥
जया पुष्टिकरीच्छाया मानसा हृदयोज्ज्वला ।
सुवर्णकारिणी श्रेष्ठा मृतसज्जीवनी रणे ॥137॥
विशल्यकरणी शुभा सन्धिनी परमौषधिः ।
ब्रह्मिष्ठा ब्रह्मसहिता ऐन्दवी रत्नसम्भवा ॥138॥
विद्युत्प्रभा बिन्दुमती त्रिस्वभावगुणाम्बिका ।
नित्योदिता नित्यहृष्टा नित्यकामकरीषिणी ॥139॥
पद्मङ्गा वज्रजिह्वा व वक्रदण्डा विभासिनी ।
विदेहपूजिता कन्या माया विजयवाहिनी ॥140॥
मानिनी मङ्गला मान्या मानिनी मानदायिनी ।
विश्वेश्वरी गणवती मण्डला मण्डलेश्वरी ॥141॥
हरिप्रिया भौमसुता मनोज्ञा मतिदायिनी ।
प्रत्यंगिरा सोमगुप्ता मनोभिज्ञा वदन्मतिः ॥142॥
यसोधरा रत्नमाला कृष्णा त्रैलोक्यबन्धिनी ।
अमृताधारिणी हर्षा विनता वल्लकी शची ॥143॥
संकल्पा भामिनी मिश्रा कादम्बर्यामृता प्रभा ।
आगता निर्गता वज्रा सुहिता सहिताऽक्षता ॥144॥
सर्वार्थसाधनकरी धानुर्द्धारणिकामला ।
करुणाधारसम्भूता कमलाक्षी शशिप्रिया ॥145॥
सौम्यरूपा महादीप्ता महाज्वाला विकासिनी ।



माला काञ्चनमाला च सद्ब्रजा कनकप्रभा ॥146॥
प्रक्रियापरमा भोक्त्री क्षोभिका च सुखोदया ।
विजृम्भणा च वज्राख्या शृङ्खला कमलेक्षणा ॥147॥
जयंकरी मधुमती हरिता शशिनी शिवा ।
मूलप्रकृतिरीशानी योगमाता मनोजवा ॥148॥
धर्मोदया भानुमती सर्वाभासा सुखावहा ।
धुरन्धरा च बाला च धर्मसेव्या तथागता ॥149॥
सुकुमारा सौम्यमुखी सौम्यसम्बोधनोत्तमा ।
सुमुखी सर्वतोभद्रा गुह्य शक्तिर्गुहालया ॥150॥
हलायुधा च कावीरा सर्वशास्त्रसुधारिणी ।
व्यौमशक्तिर्महादेहा व्योमगा मग्नमन्मयी ॥151॥
गङ्गा वितस्ता यमुना चन्द्रभागा सरस्वती ।
तिलोत्तमोर्वशी रम्भा स्वामिनी सुरसुन्दरी ॥152॥
बाणप्रहरणा बाला बिम्बोष्ठी चारुहा सिनी ।
कुकुद्भिनी चारुपृष्ठा हृष्टाहृष्टफलप्रदा ॥153॥
काम्यचरी च काम्या च कामाचारविहारिणी ।
हिमशैलेन्द्रसंकाशा गजेन्द्रवरवाहना ॥154॥
अशेषसुखसौभाग्यसम्पदां योनिरुत्तमा ।
सर्वोत्कृष्टा सर्वमयी सर्वा सर्वेश्वरप्रिया ॥155॥
सर्वाङ्गयोनिः साऽव्यक्ता सम्प्रधानेश्वरेश्वरी ।
विष्णुवक्षः स्थलगता किमतः परमुच्यते ॥156॥
परा निर्महिमा देवी हरिवक्षः स्थला श्रया ।
सा देवी पापहन्त्री च सान्निध्यं कुरुतान्मम ॥157॥
इति नाम्नां सहस्रं तु लक्ष्म्याः प्रोक्तं शुभावहम् ।
परावरेण भेदेन मुख्यगौणेन भागतः ॥158॥
यश्चैतत्कीर्तयेन्नित्यं शृणुयाद्वापि पद्मज ।



शुचिः समाहितो भूत्वा भक्तिश्रद्धासमन्वितः ॥159॥
 श्रीनिवासं समभ्यर्च्य पुष्पधूपानुलेपनैः ।
 भोगैश्च मधुपर्काद्यैर्यथाशक्ति जगद्गुरुम् ॥160॥
 तत्पार्श्वस्थां श्रियं देवीं सम्पूजय श्रीधर प्रियाम् ।
 ततो नामसहस्रत्रैण तोषयेत्परमेश्वरीम् ॥161॥
 नानारत्नावलीस्तोत्रमिदं यः सततं पठेत् ।
 प्रसादाभिमुखी लक्ष्मीः सर्वं तस्मै प्रयच्छति ॥162॥
 यस्या लक्ष्म्याश्च सम्भूताः शक्तयो विश्वगाः सदा ।
 कारणत्वं न तिष्ठन्ति जगत्त्यस्मिश्चराचरे ॥163॥
 तस्मात्प्रीता जगन्माता श्रीर्यस्याच्युतवल्लभा ।
 सुप्रीता शक्तयस्तस्य सिद्धिमिष्टां दिशन्ति हि ॥164॥
 एक एव जगत्स्वामी शक्तिमानच्युतः प्रभुः ।
 तदंशशक्तिमन्तोऽन्ये ब्रह्मेशानादयो यथा ॥165॥
 तथैवैका परा शक्तिः श्रीस्तस्या द्वितीयात्मनि वर्तते ।
 ज्ञानादिषड्गुण्यमयी या प्रोक्ता प्रकृतिः परा ॥166॥
 एकैकशक्तिः श्रीस्तस्या द्वितीयात्मनि वर्तते ।
 परा परेशी सर्वेशी सर्वाकारा सनातनी ॥167॥
 अनन्तनामधेया च शक्तिचक्रस्य नायिका ।
 जगच्चराचरमिदं सर्वं व्याप्य व्यवस्थिता ॥168॥
 तस्मादेकैव परमा श्रीर्ज्ञेया विश्वरूपिणी ।
 सौम्या सौम्येन रूपेण संस्थिता नटजीववत् ॥169॥
 योयो जगति पुंभावः स विष्णु रिति निश्चयः ।
 याया तु नारीभावस्था तत्र लक्ष्मीर्व्यवस्थिता ॥170॥
 प्रकृतेः पुरुषाच्चान्यस्तृतीयो नैव विद्यते ।
 अथ किं बहुनोक्तेन नरनारीमयो हरिः ॥171॥
 अनेकभेदभिन्नस्तु क्रियते परमेश्वरः ।



महाविभूति दयितां ये स्तुवन्त्यच्युतप्रियाम् ॥172॥

ते प्राप्नुवन्ति परमां लक्ष्मीं संशुद्धचेतसः ।

पद्मयोनिरिदं प्राप्य पठंस्तोत्रमिदं क्रमात् ॥173॥

दिव्यमष्टगुणैश्वर्यं तत्प्रसादाच्च लब्धवान् ।

सकामानाञ्च फलदामकामानाञ्च मोक्षदाम् ॥174॥

पुस्तकाख्यां भयत्रात्रीं सितवस्त्रां त्रिलोचनाम् ।

महापद्मनिषण्णां तां लक्ष्मीमजरतां नमः ॥175॥

करयुगलगृहीत पूर्णकुम्भं दधाना,

क्वचिद्मलगतस्था शङ्खपद्माक्षपाणिः ।

क्वचिदपि दयिताङ्गे चामरव्यग्रहस्ता,

क्वचिदपि सृणिपाशं विभ्रती हेमकान्तिः ॥176॥

॥ इति श्री ब्रह्मपुराणे काश्मीर वर्णने हिरण्यगर्भ हृदये सर्वकामप्रदायकं पुरुषोत्तम प्रोक्तं
लक्ष्मीसहस्रनाम स्तोत्रं समाप्तम् ॥

आकल्पजन्मकोटीनां यज्ञव्रततपः क्रिया ।

ताः सर्वाः सफला देवि गुरुसन्तोषमात्रतः ॥

कल्पपर्यन्त के, करोड़ों जन्मों के यज्ञ, व्रत, तप और शास्त्रोक्त क्रियाएँ...

ये सब गुरुदेव के सन्तोष मात्र से सफल हो जाते हैं ।

इति हिमालयस्य तपस्विनो कायाकल्पी सन्त ब्रह्मलीन योगाधिराजः ब्रह्मर्षि बर्फानी दादाजी महाराज

स्नेहकृपाभाजन शिष्यवरः एवं गोरखपुर मण्डलार्गत त्रिफला ग्रामादागतः सरयूद्विजः कश्यप

गोत्रीय पति पावन त्रिफला पाण्डेय श्रीगौर्मुखब्रह्मविद्यस्यवंशजः गौरहा-उपाधिपद-

विभूषितः बिलासपुर छत्तीसगढ राज्यान्तर्गतः ग्राम सकरी निवासिनो

धर्मभूषण पण्डित श्रीधर गौरहा नामधेयेन

सञ्चलितः सम्पादितश्च महाविद्या रत्नाकरः

कमला महाविद्या द्वादश पटलः सम्पूर्णम् ।

